



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 12.30 PM

DATE: 30-03-2024

പ്രധാനവാർത്തകൾ

- 1) രാജ്യത്തെ പരമോന്നത സിവിലിയൻ ബഹുമതിയായ ഭാരത രത്ന രാഷ്ട്രപതി ഭൂപതി മുർമു സമ്മാനിച്ചു.
- 2) സംസ്ഥാനത്ത് ലോക് സഭാ തിരഞ്ഞെടുപ്പ് പ്രചാരണം സജീവം. പത്രികാ സമർപ്പണം തുടരുന്നു.
- 3). പ്രത്യാശയുടെ സന്ദേശം പകർന്ന് ക്രൈസ്തവസമൂഹം നാളെ ഈസ്റ്റർ ആഘോഷിക്കും.
- 4). രാജ്യമാകെ അയിത്തോച്ചാടന സമരങ്ങൾക്ക് മാർഗദീപം കൊളുത്തിയ വൈക്കം സത്യഗ്രഹം ആരംഭിച്ചിട്ട് ഇന്ന് നൂറ് വർഷം.
- 5). ഐപിഎൽ ക്രിക്കറ്റിൽ ഇന്ന് ലഖ്നൗ സൂപ്പർജയന്റ്സ്, പഞ്ചാബ് കിംഗ്സിനെ നേരിടും.

\*\*\*\*\*

---

**ഭാരത രത്ന**

രാജ്യത്തെ പരമോന്നത സിവിലിയൻ ബഹുമതിയായ ഭാരത രത്ന രാഷ്ട്രപതി ദ്രൗപദി മുർമു സമ്മാനിച്ചു. മുൻ പ്രധാനമന്ത്രിമാരായ ചൗധരി ചരൺസിംഗ്, പി.വി നരസിംഹറാവു, ബിഹാർ മുൻ മുഖ്യമന്ത്രി കർപൂരി താക്കൂർ, ശാസ്ത്രജ്ഞൻ എം.എസ് സ്വാമിനാഥൻ എന്നിവർക്കാണ് മരണാനന്തര ബഹുമതിയായി ഭാരതരത്ന സമ്മാനിച്ചത്.

ഇവരുടെ ബന്ധുക്കൾ പരമോന്നത പുരസ്കാരം ഏറ്റുവാങ്ങി. മുൻ ഉപപ്രധാനമന്ത്രിയും ബിജെപി നേതാവുമായ എൽ.കെ അദ്വാനി അനാരോഗ്യത്തെ തുടർന്ന് പുരസ്കാരം ഏറ്റുവാങ്ങാനെത്തിയില്ല. അദ്ദേഹത്തിന് പിന്നീട് പുരസ്കാരം സമ്മാനിക്കും.

\*\*\*\*\*

**പത്രിക - സമയപരിധി**

ലോക്സഭാ തിരഞ്ഞെടുപ്പിന്റെ ആദ്യഘട്ടത്തിൽ നാമനിർദ്ദേശ പത്രിക പിൻവലിക്കാനുള്ള സമയപരിധി ഇന്ന് അവസാനിക്കും. ഇതിനു ശേഷം അന്തിമ സ്ഥാനാർത്ഥിപട്ടിക പ്രസിദ്ധീകരിക്കും. 17 സംസ്ഥാനങ്ങളിലെയും ലക്ഷദ്വീപ് ഉൾപ്പെടെ നാല് കേന്ദ്രഭരണ പ്രദേശങ്ങളിലെയും 102 ലോക്സഭാ സീറ്റുകളിലേക്കാണ് ആദ്യഘട്ടത്തിൽ തിരഞ്ഞെടുപ്പ് നടക്കുന്നത്. തമിഴ്നാട്ടിലെ 39 മണ്ഡലങ്ങളിലും ഏപ്രിൽ 19ന് വോട്ടെടുപ്പ് നടക്കും. ബിഹാറിൽ അടുത്ത മാസം 2-നാണ് പത്രിക പിൻവലിക്കാനുള്ള അവസാന തീയതി. ഇന്ന് നാമനിർദ്ദേശ പത്രികകളുടെ സൂക്ഷ്മപരിശോധന നടക്കും.

\*\*\*\*\*

---

## സംസ്ഥാനം - തിരഞ്ഞെടുപ്പ്

സംസ്ഥാനത്ത് ലോക് സഭാ തിരഞ്ഞെടുപ്പ് പ്രചാരണം സജീവമായി തുടരുന്നു. എൽ.ഡി.എഫ്, യു.ഡി.എഫ്, എൻ.ഡി. എ സ്ഥാനാർത്ഥികൾ മണ്ഡല പര്യടനത്തിലാണ്. വാഹന പര്യടനത്തിലൂടെ പരമാവധി വോട്ടർമാരെ നേരിൽക്കാണാനാണ് സ്ഥാനാർത്ഥികൾ ശ്രമിക്കുന്നത്. കടുത്ത ചൂടിനെ അവഗണിച്ചാണ് പ്രചാരണം നടക്കുന്നത്. താപനില ഉയരുന്ന സാഹചര്യത്തിൽ ഉച്ചസമയം പരമാവധി ഒഴിവാക്കിയാണ്. പര്യടനം ക്രമീകരിച്ചിരിക്കുന്നത്. പ്രചാരണത്തിന്റെ അടുത്ത ഘട്ടത്തിൽ പ്രമുഖ നേതാക്കൾ പങ്കെടുക്കുന്ന റാലികളും പൊതുയോഗങ്ങളും മൂന്ന് മൂന്നണികളും ആസൂത്രണം ചെയ്തിട്ടുണ്ട്. മുഖ്യമന്ത്രി പിണറായി വിജയന്റെ തിരഞ്ഞെടുപ്പ് പര്യടന പരിപാടിക്ക് ഇന്ന് തുടക്കമായി. രാവിലെ എൽ.ഡി.എഫ് നെയ്യാറ്റിൻകര മണ്ഡലം കൺവെൻഷൻ മുഖ്യമന്ത്രി ഉദ്ഘാടനം ചെയ്തു. 20 മണ്ഡലങ്ങളിലും പൊതുയോഗങ്ങളിൽ പങ്കെടുക്കുന്ന മുഖ്യമന്ത്രിയുടെ പര്യടനം അടുത്തമാസം 22-ന് കണ്ണൂരിലാണ് സമാപിക്കുക. പ്രതിപക്ഷ നേതാവ് വി.ഡി സതീശൻ, രമേശ് ചെന്നിത്തല എന്നിവരുടെ നേതൃത്വത്തിലാണ് യു.ഡി.എഫിന്റെ പ്രചാരണ പരിപാടികൾ. എൻ.ഡി.എയ്ക്ക് വേണ്ടി ദേശീയ നേതാക്കൾ പ്രചാരണത്തിനെത്തും. ധനമന്ത്രി നിർമ്മല സീതാരാമൻ തിരുവനന്തപുരത്ത് പ്രചാരണ യോഗം ഉദ്ഘാടനം ചെയ്തു.

\*\*\*\*\*

---

**എറണാകുളം - പത്രിക സമർപ്പണം**

സംസ്ഥാനത്ത് നാമനിർദ്ദേശ പത്രികാ സമർപ്പണം പുരോഗമിക്കുന്നു. ആറ്റിങ്ങലിൽ എൻ.ഡി.എ സ്ഥാനാർത്ഥി വി മുരളീധരൻ പത്രിക സമർപ്പിച്ചു. ചാലക്കുടിയിൽ ഇടതുസ്ഥാനാർത്ഥി പ്രൊഫ. രവീന്ദ്രനാഥും പത്രിക സമർപ്പിച്ചു. പത്തനംതിട്ടയിൽ ഇടതു സ്ഥാനാർത്ഥി ടി.എം തോമസ് ഐസക് നാമനിർദ്ദേശ പത്രിക സമർപ്പിച്ചു. കോഴിക്കോട് യു.ഡി.എഫ് സ്ഥാനാർത്ഥി എം. കെ രാഘവനും പത്രിക സമർപ്പിച്ചു.

\*\*\*\*\*

**തലസ്ഥാനം - തിരഞ്ഞെടുപ്പ്**

തലസ്ഥാന ജില്ലയിൽ തിരഞ്ഞെടുപ്പ് പ്രചാരണം സജീവമായി തുടരുന്നു. മൂന്നു മുന്നണികളുടെയും സ്ഥാനാർത്ഥികളും ഇന്ന് തിരുവനന്തപുരം ലോക് സഭാ മണ്ഡലത്തിലെ വിവിധയിടങ്ങളിൽ പര്യടനം നടത്തും. സിറ്റിംഗ് എം പി യും യു ഡി എഫ് സ്ഥാനാർത്ഥിയുമായ ശശി തരൂർ രാവിലെ കവടിയാർ ആദായ നികുതി വകുപ്പ് ഓഫീസിലേക്കുള്ള കോൺഗ്രസിന്റെ മാർച്ചിൽ പങ്കെടുത്തു. തുടർന്ന് യു ഡി എഫ് പാപ്പനംകോട് വാർഡ് കമ്മിറ്റി ഓഫീസ് ഉദ്ഘാടനം ചെയ്തു. വൈകുന്നേരം കേശവദാസപുരം ജുമാ മസ്ജിദ്, സത്യൻ സ്റ്റാരക ഹാൾ, മുസ്ലിം അസോസിയേഷൻ ഹാൾ എന്നിവിടങ്ങളിൽ ഇഷ്ടാർ വിരുന്നിൽ പങ്കെടുക്കും. എൽ ഡി എഫ് സ്ഥാനാർത്ഥി പന്യൻ രവീന്ദ്രൻ രാവിലെ നെയ്യാറ്റിൻകര ടൗൺ സന്ദർശിച്ചു. തുടർന്ന് തിരുവനന്തപുരം തിരുവല്ലം മൈതാനത്ത് നടക്കുന്ന പ്രചാരണ പരിപാടിയിൽ പങ്കെടുക്കും. അതിനു ശേഷം പേട്ട

---

സന്ദർശിക്കും. എൻ ഡി എ സ്ഥാനാർത്ഥി രാജീവ് ചന്ദ്ര  
ശേഖർ രാവിലെ നെയ്യാറ്റിൻകരയിൽ എക്സ് സർവീസ് കുടുംബ  
യോഗത്തിൽ പങ്കെടുത്തു. പിന്നീട് തിരഞ്ഞെടുപ്പ് കമ്മിറ്റി  
ഓഫീസിൽ മീറ്റ് ദ പിപ്പിൾ പരിപാടിയിലും അദ്ദേഹം  
പങ്കെടുക്കും. തുടർന്ന് കരമന ബി എം എസ് ഡ്രൈവേഴ്സ്  
യൂണിയന്റെ പരിപാടിയിൽ പങ്കെടുക്കും.

\*\*\*\*\*

### **മണ്ഡലങ്ങളിലൂടെ, തൃശൂർ - (ഇൻട്രോ)**

ത്രികോണ മത്സരത്തിന് വേദിയൊരുങ്ങുന്ന തൃശൂർ ലോക്സഭാ  
മണ്ഡലത്തിൽ തെരഞ്ഞെടുപ്പ് പ്രചാരണ പരിപാടികൾ  
പുരോഗമിക്കുന്നു.

**കൂടുതൽ വിവരങ്ങളുമായി ആകാശവാണി  
തൃശൂർ ജില്ലാ പ്രതിനിധി ഭരിത പ്രതാപ്...  
(വോയിസ്.....)**

\*\*\*\*\*

### **ഈസ്റ്റർ**

പ്രത്യാശയുടെ സന്ദേശം പകർന്ന് ക്രൈസ്തവസമൂഹം നാളെ  
ഈസ്റ്റർ ആഘോഷിക്കും. കുരിശു മരണത്തിനു ശേഷം മൂന്നാം  
നാൾ യേശുക്രിസ്തു ഉയിർത്തെഴുന്നേറ്റതിന്റെ സ്മരണ  
പുതുക്കിയാണ് വിശ്വാസികൾ ഈസ്റ്റർ ആഘോഷിക്കുന്നത്.  
ഈസ്റ്ററിനോടനുബന്ധിച്ച് ഇന്ന് അർദ്ധരാത്രി മുതൽ  
ആരാധനാലയങ്ങളിൽ ഈസ്റ്റർ ആഘോഷം ആരംഭിക്കും.

\*\*\*\*\*

### **ഈസ്റ്റർ വിപണി**

ഈസ്റ്റർ ആഘോഷങ്ങളിലേക്ക് കടക്കാൻ മണിക്കൂറുകൾ  
ബാക്കിനിൽക്കെ സംസ്ഥാനത്ത് മത്സ്യ മാംസ- പച്ചക്കറി  
വിപണികൾ സജീവം. ഈസ്റ്ററിന് മുന്നോടിയായി വിപണികളിൽ

---

വലിയതോതിലുള്ള തിരക്കാണ് അനുഭവപ്പെടുന്നത്.  
മത്സ്യവിപണിയിൽ വലിയ വിലവർധനവ് ഇത്തവണയുണ്ട്.  
വിലക്കയറ്റത്തെ പിടിച്ചുനിർത്തുക എന്ന ലക്ഷ്യത്തോടെ  
സംസ്ഥാന സർക്കാർ പ്രത്യേക ചന്തകൾ നേരത്തെ  
ആരംഭിച്ചിരുന്നു.

\*\*\*\*\*

### **നല്ല വാർത്ത**

ആകാശവാണി തിരുവനന്തപുരം പ്രാദേശിക വാർത്താ വിഭാഗം  
അവതരിപ്പിക്കുന്ന പ്രത്യേക പരിപാടിയായ "നല്ല വാർത്ത" എല്ലാ  
ശനിയാഴ്ചയും വൈകുന്നേരം 6.40 ന് പ്രക്ഷേപണം  
ചെയ്യുന്നതാണ്. ഇന്ന് 6.30 ന്റെ പ്രാദേശിക വാർത്തകൾക്ക്  
ശേഷം നല്ല വാർത്ത കേൾക്കാവുന്നതാണ്.

\*\*\*\*\*

### **ഇടുക്കി - (ഇൻട്രോ)**

ഇടുക്കി കുമളിയിൽ നടക്കുന്ന പതിനാറാമത് തേക്കടി പുഷ്പമേള  
കാണാൻ സന്ദർശകരുടെ വൻ തിരക്ക്. കുമളി - തേക്കടി  
റോഡിൽ കല്ലറയ്ക്കൽ ഗ്രൗണ്ടിലാണ് ഒന്നര മാസം  
നീണ്ടുനിൽക്കുന്ന പുഷ്പമേള സംഘടിപ്പിച്ചിരിക്കുന്നത്. മേളയിൽ  
ഏഴ് വയസ്സ് വരെ പ്രായമായ കുട്ടികൾക്കും വികലാംഗർ,  
ഭിന്നശേഷിക്കാർ, അനാഥ മന്ദിരങ്ങളിലെ അന്തേവാസികൾ  
എന്നിവർക്കും പ്രവേശനം സൗജന്യമാണ്.

വിശദാംശങ്ങളുമായി ആകാശവാണി ഇടുക്കി ജില്ലാ പ്രതിനിധി  
രതീഷ് കൃഷ്ണ....

(വോയിസ്.....)

\*\*\*\*\*

---

## വൈക്കം

രാജ്യമാകെ അയിത്തോച്ചാടന സമരങ്ങൾക്ക് മാർഗദീപം കൊളുത്തിയ വൈക്കം സത്യാഗ്രഹം ആരംഭിച്ചിട്ട് ഇന്ന് നൂറ് വർഷം തികയുന്നു. വൈക്കം മഹാദേവ ക്ഷേത്രത്തിന് സമീപത്തെ പൊതുവഴിയിലൂടെ എല്ലാ മനുഷ്യർക്കും സഞ്ചരിക്കാനുള്ള അവകാശത്തിന് വേണ്ടി നടന്ന സത്യാഗ്രഹം 603 ദിവസമാണ് നീണ്ടത്. 1924 മാർച്ച് 30-നാണ് സത്യാഗ്രഹം ആരംഭിച്ചത്. കിഴക്കേനട ഒഴിച്ചുള്ള എല്ലാ റോഡുകളും എല്ലാവർക്കുമായി തുറന്നുകൊടുത്ത് 1925 നവംബർ 23 നാണ് സമരം അവസാനിച്ചത്.

\*\*\*\*\*

## കാസർകോട് - വെറുതെ വിട്ടു

കാസർകോട് മുഹമ്മദ് റിയാസ് മൗലവി വധകേസിൽ പ്രതികളെ വെറുതെ വിട്ടു. കാസർകോട് ജില്ല പ്രിൻസിപ്പൽ സെഷൻ കോടതിയാണ് ഇന്ന് കേസിൽ വിധി പറഞ്ഞത്. ജില്ലാ പ്രിൻസിപ്പൽ സെഷൻസ് കോടതി ജഡ്ജി കെ കെ ബാലകൃഷ്ണനാണ് കേസ് പരിഗണിച്ചത്. കേസ് പരിഗണിക്കുന്ന എട്ടാമത്തെ ജഡ്ജിയാണ് കെ.കെ ബാലകൃഷ്ണൻ. ഇതുവരെ ജാമ്യം ലഭിക്കാത്തതിനാൽ കേസിലെ പ്രതികൾ ഏഴുവർഷക്കാലമായി ജയിലിൽ തന്നെയാണ്. പഴയ ചൂരി മദ്ദസയിലെ അധ്യാപകനായിരുന്ന കൂടക് സ്വദേശി മുഹമ്മദ് റിയാസ് മൗലവി 2017 മാർച്ച് 20 നാണ് കൊല്ലപ്പെട്ടത്.

\*\*\*\*\*

## മലപ്പുറം - സ്പോടുക വസ്തുക്കൾ

മലപ്പുറം വളാഞ്ചേരിയിൽ മാതൃക ശേഷിയുള്ള സ്പോടുക വസ്തുക്കൾ പിടികൂടി. സംഭവവുമായി ബന്ധപ്പെട്ട് 4 പേരെ അറസ്റ്റ് ചെയ്തു. ലോക് സഭാ തിരഞ്ഞെടുപ്പുമായി

---

ബന്ധപ്പെട്ട് പോലീസ് നടത്തിയ വാഹന പരിശോധനയിൽ വളാഞ്ചേരി കൊടുമുടിയിൽ നിന്നാണ് 1,125 ജലാറ്റിൻ സ്റ്റിക്കുകൾ, 3,340 ഇലക്ട്രിക് ഡിറ്റനേറ്റർ , 1820 മീറ്റർ സേഫ്റ്റി ഫ്യൂസ്, 4000 ഓർഡിനറി ഡിറ്റനേറ്റർ എന്നിവ പിടികൂടിയത്. പ്രതികളെ ഇന്ന് കോടതിയിൽ ഹാജരാക്കും.

\*\*\*\*\*

### **കണ്ണൂർ -മുങ്ങി മരണം**

വിനോദയാത്രക്ക് പോയ മെഡിക്കൽ വിദ്യാർത്ഥി കുര്യാടിപ്പുഴയിൽ മുങ്ങി മരിച്ചു. മാഹി ഇൻസ്റ്റിറ്റ്യൂട്ട് ഓഫ് ദന്തൽ സയൻസസ് ആന്റ് ഹോസ്പിറ്റലിലെ മൂന്നാം വർഷ ബി.ഡി.എസ്.വിദ്യാർത്ഥിയും പോണ്ടിച്ചേരി കാരിക്കാൽ സ്വദേശിയുമായ എൽ ഗൗഷിക് ദേവാണ് കുര്യാടി ജാനകിക്കാട്ടിൽ പുഴയിൽ വീണ് മരിച്ചത്. വേനൽ അവധിയായതിനാൽ അഞ്ച് സുഹൃത്തുക്കൾക്കൊപ്പം വെള്ളിയാഴ്ച വിനോദയാത്രക്ക് പോയതായിരുന്നു.

\*\*\*\*\*

### **വാളയാർ ടോൾ**

നാളെ മുതൽ പാലക്കാട് വാളയാർ ടോൾ ബുത്തിൽ നിരക്ക് വർദ്ധിക്കും. വാളയാർ പാമ്പാംപള്ളം ടോൾ ബുത്തിലാണ് 3 ശതമാനം വരെ നിരക്ക് കൂടുന്നത്. ടോൾ നിരക്ക് വർദ്ധന കേരളത്തിലേക്കുള്ള ചരക്കുനീക്കത്തെയും ടാക്സി ഡ്രൈവർമാരെയും സ്വകാര്യ ബസുകാരെയും ബാധിക്കും. ടോൾ പ്ലാസയുടെ 20 കലോമീറ്റർ പരിധിയിൽ താമസിക്കുന്നവരുടെ വാണിജ്യേതര വാഹനങ്ങൾക്ക് പ്രതിമാസം ഈടാക്കിയിരുന്ന തുക 330 രൂപയിൽ നിന്നു 10 രൂപ വർദ്ധിപ്പിച്ച് 340 ആക്കിയിട്ടുണ്ട്.

\*\*\*\*\*



---

## അന്തരിച്ചു

ചലച്ചിത്ര നടൻ ഡാനിയൽ ബാലാജി അന്തരിച്ചു. 48 വയസായിരുന്നു. ഹൃദയാഘാതത്തെ തുടർന്ന് ഇന്നലെ രാത്രിയായിരുന്നു അന്ത്യം. നെഞ്ചുവേദനയെ തുടർന്ന് ചെന്നൈ കൊട്ടിവാകത്തെ ആശുപത്രിയിൽ പ്രവേശിപ്പിച്ചെങ്കിലും ജീവൻ രക്ഷിക്കാനായില്ല. സംസ്കാര ചടങ്ങുകൾ ഇന്ന് അദ്ദേഹത്തിന്റെ വസതിയിൽ നടക്കും.

\*\*\*\*\*

## ഐ.പി.എൽ

ഐപിഎല്ലിൽ ഇന്ന് ലഖ്ന സൂപ്പർജയന്റ്സ് പഞ്ചാബ് കിംഗ്സിനെ നേരിടും. രാത്രി 7.30ന് ലഖ്നൗവിലെ ഏകന സ്പോർട്സ് സിറ്റി സ്റ്റേഡിയത്തിലാണ് മത്സരം. ഇന്നലെ നടന്ന മത്സരത്തിൽ റോയൽ ചാലഞ്ചേഴ്സ് ബാംഗ്ലൂരിനെ കൊൽകത്ത നൈറ്റ് റൈഡേഴ്സ് 7 വിക്കറ്റിന് പരാജയപ്പെടുത്തിയിരുന്നു.

\*\*\*\*\*

\*\*\*\*\*

\*\*\*\*\*